



Paano Gin Himo Ang Kalibutan?


Isa sa mga istorya parti sa kon paano ginhimo ang Kalibutan, amo ang istorya sang mga katigulangan nga nagapuyo sa isla sang Panay.

Antes pa man mag butwa ang ginatawag nga langit kag duta, puno sang panganod ang kahawa-an. Diri naga puyo nga mag asawa nga hari kag rayna nga si Tungkung Langit kag Alunsina.

Si Tungkung Langit ang mapisan, kag mabu-ot nga taga bantay sang kahawa-an. Si Alunsina, ang asawa ni Tungkung Langit, nga mapinalanggaon pero pirme nagakabalaka.

Isa ka adlaw, naglisensya nga malakat si Tungkung Langit kay Alunsina sa isa ka bahin sang kahawa-an para sigurohon ang kalinong didto. Sa sobra nga pagkabalaka, ginpadala ni Alunsina ang iya nga panganod para bantayan si Tungkung Langit. Sang mahibalo-an ni Tungkung Langit, sobra ini nga nagbatyag sa iya asawa. "Wala gid salig si Alunsina sa akon?" ang pamangkot niya sa iya kaugalingon. Kag nagsugod ini sang ila nga pag away.

Isa ka adlaw, nagpalayo si Alunsina pakadto sa wala mahibalu-an nga bahin sang kahawa-an.




Nagligad ang madamo nga adlaw kag ginhinulsulan ni Tungkung Langit ang gin-ubra niya kay Alunsina. Ulihi na ang tanan para mag pangayo sang pasaylo sa iya asawa.


Makaligad ang pila ka bulan, nagpangabuhi nga naga isahanon si Tungkung Langit. Wala na niya nakita si Alunsina.

Isa ka adlaw samtang naga panglugayawon, naka paminsar si Tungkung Langit nga mag-ubra sang isa ka dako nga labador sang tubig sa idalum sang mga panganod. Nagapasimpalad siya nga makita ang imahen ni Alunsina. Ang ini nga labador ang naghimo nga dagat Apang, wala sa gihapon nagpakita si Alunsina.

Sa pagkaligad sang tini-on, nanotisyaran ni Tungkung Langit ang masubo nga dagat. Nagpana-og siya sa panganod kag naghimo sang duta, kag gintam-nan sang mga kahoy, hilamon, kag mga bulak.

Ginkuha ni Tungkung Langit ang ginahalungan nga mga alahas ni Alunsina kag ginlapta sa kahawa-an. Nagapasimpalad siya nga makita ini si Alunsina kag ini nga magabalik. Ang kulintas ni Alunsina nahimo nga mga bituon; ang husay nahimo nga bulan; kag ang iya nga korona nahimo





nga adlaw. Apang, sa pihak sini, wala sa gihapon nagbalik si Alunsina.

Asta subong, nagapati ang mga katigulangan sa Panay nga si Tungkung Langit ang padayon nga nagaisahanon sa iya nga ginharian sa kahawa-an. Kung naga-ulan, si Tungkung Langit ang nagaluha. Kung nagadagu-ob, si Tungkung Langit nga naga-ugayong sa hinyo sang pag balik sang iya nga pinalangga nga si Alunsina.

